

సువర్ణరేఖలు

వైశాఖమాసం. మామిడితోట విరగజడి కాసింది. అమావాస్యచీకటిలో గుడిశముందునులకమంచంమీదకూర్చుని వున్న తోటమాలి చిన్నయ్యకు తను కాలుస్తున్న చుట్ట నిప్పు, దూరాన తాటి తోపూలో మిణుగురు పురుగులూ నిగనిగ మెరుస్తూ కనిపిస్తున్నాయి. తను కాపాడవలసిన తోటగాని, మామిళ్ళుగాని కంటికి కానడంలేదు. దూరాన అరుస్తున్న నక్కలు తోట నిశ్శబ్దానికి భంగం కలిగిస్తున్నాయి. మేలుజాతి మామిళ్లు సువర్ణరేఖలు కారుచీకట్లో కనుపించకపోయినా కమ్మగా వాసన వేస్తున్నాయి.

చిన్నయ్య నులక మంచంమీద నడుం వాల్చేడు. కిర్రుమంటూ మంచం చప్పుడయింది. విరిగిపోయిందికద ! అది కూడా తనలాగే వార్ధక్యంలో వుందిమరి.

వార్ధక్యమంటే జ్ఞాపకమొచ్చింది. తనకిప్పుడెన్నేళ్ళు? ఏమో. ఎన్నేళ్ళయితేనేం? శరీర దారుఢ్యం సడలిపోయింది. చూపు సమంగా ఆనదు దంతాలు రాలిపోయాయి. తన వంటిమీద ఎన్ని మడతలున్నాయో అన్ని కష్టాలు పడ్డాయి. ఎన్నో బాధలు, ఎన్నో దుఃఖాలు ! ఎన్నేళ్లు బతికితేమాత్రం ఏమిటి లాభం ? బ్రతికినన్నాళ్ళూ తానేమి అనుభవించాడు గనుక? ఏమి సాధించాడు గనుక? పిల్లల్ని పెంచి పెద్దవాళ్ళను చేశాడు. తను చేయడమేముంది? వాళ్ళంతట వాళ్ల పెరిగారు. చిన్నప్పటినుంచీ కూలి చేసుకున్నారు. అయితే తను పెద్దకూతు

రికీ, కొడుకీ పెళ్ళిచేశాడు. చిన్న దానికింకా పెళ్ళినా కా లేదు. కాని దేవుడి దయవల్ల దానికి మంచి సంబంధమే కుదిరింది.

కాబోయే అల్లుడు చక్కనివాడు, బుద్ధిమంతుడు; పట్నంలో ఏదో నాకరి చేస్తున్నాడు. జీతం బాగానే వస్తుందట తులం బంగారంపెట్టి కొరికి పిల్లను చేసుకుంటున్నాడు. ఆ మాట కొత్తే తన కూతురు మాత్రం తీసిపోయిందా? చక్కని చుక్క, అమాయకురాలు. అందుకే భగవంతుడు దానిపక్షాన వున్నాడు. అది సుఖపడుతుంది. ఇంత కంటే తనకు కావలసిం దేమిటి? కూతురూ అల్లుడూ పట్నంలో కాపురం చేస్తుంటే తనూ ముసలిదీ వెళ్ళి ముచ్చటతీరా నాలుగురోజులుండి చూసి రావాలి.

అయితే పెళ్ళి ఖర్చులకి డబ్బేదీ? బోలెడు డబ్బు ఖర్చు వుతుంది. ఎక్కడుంది ఇంతడబ్బు? తనకేమైతూ పొలముందా, పాడివుందా, పశువులున్నాయా? అమ్మకోడానికేముంది? తన కొడుకున్నా బాగుణ్ణు. ఎక్కడనుంచైనా తెచ్చి యిచ్చేవాడు. చెట్లంత కొడుకు చచ్చిపోయాడు. వాడిపెళ్ళాన్నీ కొడుకునీ తనవినాద వదలి వెళ్ళిపోయాడు. దేవుడు తనకెందుకు దుఃఖం కలిగించాడు? కొడుకుని తలచుకున్నప్పుడల్లా కడుపు తరుక్కు పోతుంది, అనుకోకుండా ఏడుపోస్తుంది.. ఛీ...తను వెళ్ళిపోయి, వాడుండిపోకూడదూ .. వాడుంటే తన చెల్లెలికి వాడే పెళ్ళిచేసే వాడు. ఇంత ముసలితనంలో తనేం చేయగలడు?

పెళ్ళి వచ్చేవారంలోనే, ఎంత దగ్గరపడింది. ముసలిది పెళ్ళికప్పుడే అన్నీ సిద్ధంచేస్తూంది. ప్రతిదానికీ డబ్బులు కానా

లంటుంది ఎక్కడివీ డబ్బులు? పదేళ్ళయి తోటకాస్తున్నాడు ఓపాతిక రూపాయలు అప్పు యివ్వమంటే లేవన్నాడు యజమాని. తోటకూడ ఏడాదికి మూడువందలరూపాయలొస్తాయి. భూములమీద బోలెడొస్తుంది. ఎప్పుడడిగినా లేదు, మహా ఇబ్బంది పడుతున్నానంటాడు. అలాంటి వినవారికి రైతులే తగినవారు. వారు శిస్తులు సమంగా కట్టకుండా వుంటే నోరు మూసుకొని వూరుకున్నాడు. వాళ్ళా భూమివదలరు, ఏమిచేస్తాడు? కోర్టుకెక్కనా లాభంలేదు. ఇప్పుడు రూల్సు మారిపోయినాయట. మంచిపనే అయింది. మంచిగా అడిగితే ఇస్తాడేమిటి? తనకిస్తున్నాడేమిటి? అయితే తను మంచిగా అడక్కపోతే చెయ్యగలిగినదేమిటి? మామిడికాయలు కోసి అమ్మేస్తే? అమ్మో ..చంపేయదూ?

మామిడికాయలు పలకబారి వున్నాయి. ఎంతకమ్మగా వాసన వేస్తున్నాయి. ఇంకా ఎలాకా పదిరోజుల్లో దించేస్తారు. సువర్ణరేఖలు ధరబాగా పెరిగింది. ఇంకా పెరుగుతుండేమోనని యజమాని ఆశ. తోటలో అదే వుంటుందో రెండువేలకాయ. ఓ నాలుగైదు వందలు తీసి అమ్మేస్తే ఎవడు చూడొచ్చాడు?

అవును, ఎంత మంచి వ్రాహత్యింది! సుఖువుగా పిల్లకి పెళ్ళిచేయవచ్చును. దాని బరువు తీరిపోతుంది ఇక ఎప్పుడు వైనుంచి పిలుపువస్తే అప్పుడు నిశ్చింతగా కళ్ళు మూసేయవచ్చును.

పెళ్ళికిపోగా డబ్బు మిగలవచ్చును కూడాను. అది పెట్టి ముసలిదానికీ, కోడలికీ రెండుచీరెలు కొనాలి. తను పంచ,

తలపాగా గుడ్డకొనుక్కోవాలి. మనవడికి లాగూ చొక్కా కుట్టించాలి. ఇంత బాగా బట్టలేనుకొని, దర్జాగా పిల్లకి పెళ్ళి చేస్తే ఊరువాళ్లుచూచి ఏడవరూ? ఏడిస్తే ఏడవనీ...

ఇంతకీ కాయలు దొంగతనగా కోసి అమ్మడమెలాగ? ఏముంది, ఈ చీకటిలో యీ తోటలో తను కాయలుకోస్తే చూసే వాడెవడు, అడిగేవాడెవడు? యజమాని దూరంలో పట్నంలో వున్నాడు. తేల్లవారకమునుపే కాయలుకోసి, పొరుగుారి సాయబుకి అమ్మేయవచ్చును దొంగదినసు కొనడం సాయబుకి అలవాటే.

ఈ సంగతి యజమానికి తెలిస్తే? అసలేలా తెలుస్తుంది? అంతగా అయితే నామీద అనుమాన పడతాడు, అంతేనా? రుజువేమిటి? అసలు నామీద అనుమానమే రాకుండా ఓ పని చేస్తే! అ.. మంచిఊహ తట్టింది. మనమే రేపు యజమాని దగ్గరకెళ్ళి కాయలు దొంగలుపట్టుకుపోయారని మొరపెటితే...

తేల్లవారేసరికి కాయలు అమ్మేసి, డబ్బు తెచ్చి ముసలి దానికిచ్చి, మనవడిని వెంటబెట్టుకుని పట్నంబయలుదేరి వెళ్ళాలి తిన్నగా యజమాని ఇంటికి వెళ్ళేసరికి ఆయన ఎత్తుగా అరుగు మీద కూర్చుని చుట్టకాలుస్తూ వుంటాడు. వెళ్ళి వెళ్ళడంతోనే “బాబూ” బుగతగోరు, ఘోరం జరిగిపోయింది. బాబూ...! ఏనాడూ యిలా నేనుబాబూ...ముసిలాడనై పోయి యిదంతా యీకల్లతో సూడ్డానికే బతికున్నాను బాబయ్య... అన్నేయ మైపోయింది. బాబూ...అని లబో లబోమని నెత్తినోరు కొట్టు కొవాలి. యజమానికి ఇదంతాబోధపడక “ఏమిటాచిన్నయ్యా,

వంజరిగిందిరా? పిల్లాజెల్లా అంతా బాగున్నారా? నీ ముసలిది బాగుందా ?” అని ఆదుర్దా పడుతున్నట్లు అడుగుతాడు.

“అంతా బాగానే వున్నాడుగాని నా రాతే బావునేదు. బాబయ్యా... ఇంత అన్నేయం జరుగుతాదని...”

“వంజరిగింది చెప్పరా, నీ తల్లికడుపు బంగారంకానూ.”

“నిన్న రాత్రి నీకట్లో తోట కాస్తుండగా ఓ పదిమంది దొంగలు తోటలోపడి, నన్ను సెట్టుకీరిసి కట్టేసి, కాయలు కొట్టుకుపోయారు బాబయ్యా... నేనేం నేనేది సెప్పండి...”

“ఏమిటీ, కాయలుపోయాయా? ఛీ... దొంగవెధవా, అంతా వొట్టిఅబద్ధాలు, నాకంట్లో దుమ్ముకొడదామనుకున్నా వ్రతా?” యజమానికి కోపం వస్తుంది.

“నేదు బాబూ ... నే నబద్ధమాడితే పెద్దరోగంతో చావనా బాబయ్యా ... మా అమ్మతోడు, నా కే పాపం తెలీదు పెబూ—”

“నీ కల్లబొల్లిమాటలు నాదగ్గర్రత్రా వెధవా ... పోలీసుల కప్పజెబుతానుండు... నిజం అప్పుడే తేలుతుంది.”

“ఏటిబాబు అలాగంటారు, నా జలమలో యిలాంటి మాటెప్పుడూ పడనేదు నేను.” నాకు పోరుష మొస్తుందన్న మాట.

“మీరు సమ్మకపోతే ఇడిగో నా మనవడి తలొట్టుకుని పెమాణం సేస్తాను బాబూ...” అని మనవడి తలమీద చెయ్యి వేసి ఒట్టుపెట్టుకుంటాను. ఒట్లు నిజమాతాయా ఏమిటి పిచ్చిగాని - అయితే ముసిల్మానికి చెప్పకూడదు. చెబితే ఏమవుతుంది?

“వటి పిల్లోడిమీద సెయ్యేసి ఫెమాణం సేస్తావా ? నువ్వు మనిసివా, పశువ్వా...భోభో, ఆడిని నే నొగ్గను. ఇంత బతుకూబతికి దొంగతనం చేస్తాడట. పిల్లోడిమీద ఫెమాణం సేస్తాడట. ఛీ, సిగ్గులేని జలమ, బతికితేనేం, చస్తేనేం.” అంటూ తోకతోక్కిన తాచుపాములాగా చ్చరున లేస్తుంది.

“ఉస్...ఉరుకోయే, ఏలా గావుకేకలు, ఎవరేనా ఇనగ్రలు ఏదోకటి సెయ్యకపోతే రేపు పిల్లకి పెళ్ళి ఏలాగవు తాదే, ఎరిచానా?” అని నాలుగు చీవాట్లు పెడతాడతను.

“డబ్బు నేకపోతే తలతాకెట్టు ఎప్పుకుంటాం. నేకపోతే బిచ్చమెత్తుకుంటాం. అంతేగాని దొంగపని చేయడమా? కాయలుగాని కోసినావంటే నువ్వే దొంగలాడేవని బుగతకెళ్ళి సెప్పేస్తాను. నాకేం?” అంటుంది ముసిలిది. అనడమేమిటి అంత పని చేసేస్తుంది కూడాను. అంచేతే దానికి తెలియనిద్యకూడదు.

అయితే అప్పుడు యజమాని ఏమంటామా? నాలుగు తిడతాడు, బెదిరిస్తాడు. ఈ గోలకి నలుగురుజనం మూగుతారు. నా ఏడుపు విని అందరికీ జాలేస్తుంది. “పోడివ్వోకి వెధవని, పిల్లవాడిని పట్టుకు ప్రమాణం చేస్తున్నాడుగదా, వాడుమాత్రం ఏం చేస్తాడు పాపం” అంటారువాళ్ళు. యజమానికి విసుగేసి పొమ్మంటాడు, అంతే.

అంతేనా, లేకపోతే తోటలోకివచ్చి, చూసి, తరవాత ఊళ్ళో పెద్దమనుషుల్ని పిలిచి రభస చేస్తాడా? అలాగయితే యీ సంగతి ముసిల్దానికి తెలిసి, నిజం చెప్పేయమకద! అది నిప్పులాంటి మనిషి. అన్నంతవని చేస్తుంది. తను నలుగురిలో ఎంత నవ్వులపాలవుతాడు! ఛీ!

కాని యీ రోజుల్లో ఏదో మోసం చేయ్యనిదీ దినాలు గడవడంలేదు. యజమాని కొడుకే ఏదోకంపెనీలో సామ్మూ తినేశాడని ఖైదులోకెళ్ళేడుగదా? పెద్దచదువులు చదువుతారు, బ్రహ్మాండమైన నౌఖరీలు చేస్తారు, బోలెడు ఆర్జిస్తారు, వాళ్ళే దొంగపనులు చేస్తారుకదా, తనేమాత్రం? మహా అయితే తన్ను ఖైదులో పడేస్తారు. అంతేగదా. ఖైదులో మహాకష్టాలు పెడతారట. తన ప్రాణాలుపోవూ?

ఛీ! ఇంతబతుకు బతికి యింటివెనకాతల చచ్చినట్టు ఖైదులోనా చావడం? చచ్చేముందు దొంగనిపించుకొని చావడమా? ముసిల్మీ చెప్పినమాట నిజమే. నూ వంశంలో ఎవడూ యిలాంటిమాట పడలేదు. దొంగపని చేయడంకంటే బిచ్చ మెత్తుకోవడం మేలు.

అయితే ఇంతకీ కాయలు కొయ్యడమా, మానడమా? కొయ్యకపోతే పిల్లకి పెళ్ళి ఎలా అవుతుంది? డబ్బెక్కడినుంచి వస్తుంది? ఇప్పుడేం చేయాలి?...

కీళ్ళు సడలిన నులకమంచం కీర్రుమంటూ చప్పుడయింది. అవునుమరి, ఏనాటి మంచం! తనలాగే ముసిలిదయింది. తాళ్ళు తెగి వేలాడుతూ చిక్కులు చిక్కులుగా గజిబిజిగా తయా రయింది. ఇక ఎంతకాలం వుంటుందిగనుక. ఎప్పుడో ఓనాడు విరిగి కట్టెలక్రింద కాలాతుంది. అయితే అంతవరకూ తనపని తను చేస్తుంది. అది ఎంతమందికి ఉపయోగపడింది! ఎంత మంది దాన్ని వాడుకున్నారు! అందుకు దానికి ముట్టినప్రతిఫలం మేమిటి?

అబ్బ! ఎంత ఇరుకు వెధవమంచం! అటునుంచిటు కదిలితే నొప్పి!

దూరాన కారుచీకట్లో మిణుగురులు కనిపిస్తూనే వున్నాయి, మరుక్షణంలో అంతా ఆయోమయంగా వుంది. ఈ నిశ్శబ్దంలో, మగతనిద్రలో ఏవేవో ఆలోచనలు, వ్రాహాలు ఆశలు - అన్నీ గజిబిజిగా నులకమంచపు తాళ్ళచిక్కుల్లా చుట్టుకుంటున్నాయి. అబ్బ! వెధవమంచం ఎంకఇరుకు!

“ఏటా మొద్దునిద్ర ... నెగు నెగు మామా...కొంప ముసిగింది. కాయలు దొంగలు కొట్టుకుపోయారు... నెగు, నెగు” అంటూ కాళ్ళమీద తట్టింది ముసిలిది.

“బాబూ నే నెరగను బాబయ్యా, దొంగలు పట్టుకుపోయారు బాబూ, నాకే పాపం తెలీదు పెబూ...”

“ఏటా పలపరింతలు, దొంగలొట్టుకుపోయారు, కొంప యినిగింది, నెగరాడా.”

“ఏటీ, కాయలుపోనాయా? దొంగలా?” అన్నాడు చిన్నయ్య కళ్ళు నులుపుకుంటూ ఆశ్చర్యంగా.

“ఒళ్ళెరక్కుండా మొద్దులా నిద్రగోతే మరేటవుతాది.”
నేదే, నిద్రరేపట్టనేదు సుమా.”

“నలుగురుదొంగలు, అందులో ఒకడు దొరికిపోయినాడు... మునసబు నాయుడి పాలేరు వెంటదరిమి పట్టుకున్నాడు”...

చిన్నయ్య నిట్టూర్పు విడిచి, “పోనీలే బతికేను” అన్నాడు తృప్తిగా చిరునవ్వు నవ్వుతూ

